



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF GRAZIO MERCIECA
ONOR. IMĦALLEF MARK SIMIANA**

Seduta ta' nhar it-Tlieta 8 ta' April, 2025

Numru 1

Rikors numru 907/2016/1 RGM

**Il-Prim' Imħallef Emeritus Giuseppe Mifsud Bonnici u martu
Maria Mifsud Bonnici u b'digriet tal-4 ta' Ġunju 2019 stante l-
mewt tal-attur, l-atti f' isem l-attur ġew trasfużi f' isem Maria
Mifsud Bonnici, Josette Calleja nee Mifsud Bonnici, Marie
Darmanin nee Mifsud Bonnici u l-Avukat Anna Mifsud Bonnici**

v.

**Il-Kummissarju tal-Artijiet li jinkludi l-Uffiċċju Kongunt u
b'digriet tal-1 ta' Frar 2017 ġew kjamati in kawża Anna Maria
Camilleri, Anthony Schembri, Lorraine Schembri, Andrew
Schembri, Pauline Schembri, Paul Abdilla, Loretu Abdilla,
Andreana Abdilla, Joan Antida Scicluna u Carmen Sylvester; u
b'digriet tad-19 ta' Ottubru 2017 l-isem tal-Kummissarju tal-
Artijiet inbidel għal l-Awtorità tal-Artijiet**

PRELIMINARI:

1. Din hija l-*Actio Negatoria Servitutis*. Permezz ta' kuntratt ippubblikat min-Nutar Paul Pullicino fit-18 ta' Diċembru 1972 l-Avukat Giuseppe Mifsud Bonnici kien akkwista b'titolu ta' enfitewsi temporanja ta' 150 sena mingħand il-Kurja Arċiveskovili, razzett dilapidat ġewwa l-Gudja b'biċċa raba anness miegħu. Illum is-suċċessur tal-Kurja huwa l-Gvern ta' Malta. Il-kummissarju tal-Artijiet (illum l-Awtorità tal-Artijiet) u l-Uffiċċju Kongunt qed jippretendu li fuq tali proprjetà konċessa b'enfitewsi temporanja lill-attur hemm dritt ta' passaġġ favur artijiet tal-Gvern li jinsabu iktar 'il ġewwa, imqabbla lil terzi. Għalhekk l-atturi fit-8 ta' Novembru 2016 intavolaw din il-kawża fejn talbu lill-Prim'Awla tal-Qorti Ċivili:

(i) Tiddikjara li ma hemm l-ebda dritt ta' passaġġ li tiggrava l-proprjetà tagħhom; u

(ii) Tordna lill-konvenuti sabiex fi żmien qasir u perentorju jiddikjaraw li m'għandhom l-ebda dritt ta' passaġġ minn fuq tali art.

2. Fil-mori tal-kawża ġew kjamati fil-kawża l-gabillotti/persuni li qed jagħmlu użu mill-passaġġ ikkontestat.

3. Permezz ta' sentenza mogħtija fit-30 ta' Novembru 2023, il-Prim'Awla tal-Qorti Ċivili ddeċidiet il-kawża hekk:

“1. Tilqa’ l-ewwel eċċezzjoni tal-kjamata fil-kawża Anna Maria Camilleri, tiddikjara illi ma hiex legittimu kontradittur f’din il-kawża, u tilliberaha mill-osservanza tal-gudizzju;

2. Tiċċhad l-eċċezzjonijiet tal-kjamati fil-kawża l-oħra u l-eċċezzjonijiet tal-konvenuti peress li ma rriżultax li l-art tal-konvenuti tgawdi minn servitu ta’ mogħdija fuq l-art tal-atturi;

3. Tilqa’ l-ewwel talba tal-atturi, tiddikjara li ma hemmx servitu’ ta’ passaġġ li jaggrava l-proprjetà tal-atturi fuq imsemmija a favur il-proprjetà tal-konvenuti.

4. Tiċċhad it-tieni talba tal-atturi peress li ma tirriżultax azzjonabbli.

Bl-ispejjeż kontra l-konvenuti Awtorità tal-Artijiet u l-Uffiċju Kongunt, salv li l-ispejjeż tal-kjamati in kawża kollha minbarra l-kjamati in kawża Anna Maria Camilleri, għandhom jiġihallu minnhom stess.”

4. L-Awtorità tal-Artijiet ħassitha aggravata b’tali deċiżjoni u għalhekk fis-27 ta’ Diċembru 2023 interponiet appell quddiem din il-Qorti tal-Appell, fejn talbitha tirriformaha billi:

“1. Tħassar it-tieni decide tal-Ewwel Qorti fejn ċaħdet l-eċċezzjonijiet tal-kjamati in kawża u tal-konvenuti;

2. Tħassar it-tielet decide tal-Ewwel Qorti fejn laqgħet l-ewwel talba tal-atturi;

3. Tikkonferma r-raba’ decide tal-Ewwel Qorti fejn ċaħdet it-tieni talba tal-atturi;

4. Tirriforma d-deċiżjoni tal-Ewwel Onorabbli Qorti fir-rigward tal-ħlas tal-ispejjeż, u tikkundanna lill-atturi sabiex iħallsu l-ispejjeż;

5. Tilqa’ l-eċċezzjonijiet kollha tal-Awtorità tal-Artijiet.

6. Tiċċhad it-talbiet kollha tal-atturi.

Dan minħabba r-raġunijiet premissi.

Bl-ispejjeż taż-żewġ istanzi kontra l-atturi.”

5. Għal intendiment aħjar ta' dan l-appell din il-Qorti qiegħda tirriproduċi s-sentenza appellata.

“Il-Qorti

Din hija sentenza dwar **Actio Negatoria Servitutis**.

Rat li b'rikors ġuramentat ippreżentat fl-10 ta' Ottubru, 2016 l-atturi, il-Prim Imħallef Emeritus Giuseppe Mifsud Bonnici u martu Maria Mifsud Bonnici fissru u talbu s-segwenti:

1. *Illi r-rikorrent permezz ta' kuntratt fl-atti tan-Nutar Dottor Paul Pullicino tat-18 ta' Dicembru 1972, kien akkwista b'titolu ta' enfitewsi mill-Kurja Arciveskovili, kostruzzjoni konsistenti f'arkata, erba alkovi, zewgt ikmamar u kostruzzjonijiet ohra flimkien ma' bicca art kontigua li jinsabu fi triq li mill-Gudja tmur għal Hal-Luqa f'Bir Miftuh fil-limiti tal-Gudja, kif indikat bl-ahmar fuq l-pjanta annessa mal-kuntratt;*
2. *Illi f'dan l-kuntratt ta' akkwist, din l-art giet akkwistata, barra c-cens fuq indikat, libera u franka u mihix soggetta għal ebda dritt ta' passagg jew servitu ohra;*
3. *Illi ricentement r-rikorrenti gie a konjizzjoni tal-fatt illi l-konvenuti abbuzivament u illegalment qed jippretendu li jikkreaw dritt ta' passagg a favur terzi, liema dritt ta' passagg jghaddi minn nofs il-proprjeta tar-rikorrenti minn Triq il-Gudja għal gol-proprjeta tar-rikorrenti u li twassal għal raba li hija mqabbla mill-konvenuti lil terzi; tant huwa hekk illi parti minn hajt li jaqsam l-proprjeta tar-rikorrenti mir-raba li hija mqabbla lil terzi gie mwaqqa;*
4. *Illi l-konvenuti ndikaw b'linja blu dan l-pretiz passagg, fuq l-annessa pjanta li huma ghaddew lill-Ispettur tal-Pulizija Casha talGħassa tal-Pulizija ta' Hal-Luqa – Dok A;*
5. *Illi ghalkemm l-konvenuti gew interpellati sabiex jiehdu l-passi necessariji sabiex dan d-dritt ta' passagg ma jibqax fis-sehh, dan d-dritt ta' passagg għadu qed jigi ezercitat minn terzi u għalhekk l-konvenuti qeghdin ikompli b'dan l-agir li huwa llegali, abbuziv u ta' pregudizzju għad-drittijiet tar-rikorrenti;*
6. *Illi r-rikorrenti għandu nteress li jigi stabbilit li l-konvenuti mponew servitu minghajr ma kellhom l'ebda dritt li jagħmlu dan.*

Talbu lill-Qorti:

- i) *Tiddikjara li ma hemm l'ebda dritt ta' passagg li qed jaggrava l-proprjeta tieghu, għal proprjeta tal-intimati;*

ii) *Tordna lil konvenuti sabiex fi zmien qasir u perentorju jiddikjaraw li m'ghandhomx ebda dritt ta' passagg minn fuq l-art tar-rikorrenti.*

Bl-ispejjez komprizi dawk tal-protest gudizzjarju numru 266/2016 kontra l-konvenuti li huma minn issa ngunti in subizzjoni.

Rat li b'risposta ġuramentata tat-8 ta' Novembru, 2016 il-konvenuti dak iż-żmien il-Kummissarju tal-Artijiet u l-Uffiċju Kongunt resqu s-segwenti eċċezzjonijiet:

1. *Illi d-dritt ta' passagg irrizulta minn dikjarazzjoni maghmula minn gabillotti terzi qrib l-inhawi mertu tal-kawza odjerna;*
2. *Illi d-dritt ta' servitu f'dan il-kaz huwa wiehed naxxenti mill-Ligi;*
3. *Illi kontrarjament ghal dak sottomess mill-atturi fil-kuntratt ta' emfitewsi ppublikat fl-atti tan-Nutar Dr Paul Pullicino f'nhar it-18 ta' Dicembru 1972 ma jirrizultax illi l-koncessjoni in kwistjoni kienet wahda "libera u franka" minn kwalunkwe servitu u/jew piz (Dok.A);*
4. *Illi jirrizulta inoltre illi mal-akkwist tal-atturi, d-dikriet tal- Curia Arcivescovile relattiv li jaghti l-permess ghal dan it-trasferiment jirreferi ghal fatt illi l-gabillotti ma joggezzjonawx ghal dak it-trasferiment u mhux li ukoll qiegħdin jirrinunzjaw ghal xi dritt favur tagħhom (Dok.B);*
5. *Illi l-interess li għandhom l-eccipjenti f'dan il-kaz hu li jissalvagwardjaw id-drittijiet kollha tal-artijiet fl-inhawi tal-art mertu tal-kawza odjerna;*
6. *Illi ghal fini tal-integrita tal-gudizzju jixraq illi jigu kjamati in kawza il-gabillotti u/jew persuni kollha li qed jagħmlu uzu mill-passagg kontestat mir-rikorrenti anki għaliex din is-sentenza ser ikollha impatt dirett fuq dawn l-istess persuni;*
7. *Salv eccezzjonijiet ulterjuri.*

Rat li b'digriet tal-1 ta' Frar, 2017 mogħti minn din il-Qorti diversament presjeduta, ġew kjamati in kawza Anna Maria Camilleri, Anthony Schembri, Lorraine Schembri, Andrew Schembri, Pauline Schembri, Paul Abdilla, Loretu Abdilla, Andreana Abdilla, Joean Antida Scicluna u Carmen Sylvester;

Rat ir-risposta ġuramentata tal-kjamata in kawza Anna Maria Camilleri ppreżentata fis-6 ta' Marzu, 2017 li permezz tagħha eċċepiet illi hija ma hiex il-leġittimu kontradittur peress illi ma għandha l-ebda pretensjoni jew servitu' vigenti fir-rigward tal-passaġġ indikat mill-atturi; illi l-atturi għandhom jippruvaw it-titolu tagħhom; illi ma qed tippretendi li toħloq l-ebda dritt ta' passaġġ minn fuq il-proprjetà tal-atturi; illi sabiex taċċedi għar-raba' tagħha ma għandix bżonn tuża l-passaġġ indikat mill-atturi peress li tista' taċċedi għall-għalqa tagħha "direttament minn ftuħ fuq Triq il-Gudja"; illi għalhekk titlob li tiġi liberata mill-osservanza tal-gudizzju.

Rat ir-risposta ġuramentata tal-kjamati in kawża, minbarra l-kjamata in kawża Anna Maria Camilleri, ppreżentata fis-17 ta' Marzu, 2017 li permezz tagħha eċċepew (i) illi l-pretensjonijiet tal-atturi huma infondati fil-fatt u fid-dritt peress li huma jgawdu dritt ta' passaġġ minn fuq il-proprjetà posseduta mill-atturi; (ii) illi f'kull każ il-kjamati in kawża għandhom dritt ta' passaġġ fit-termini tal-liġi minn fuq l-imsemmija proprjetà posseduta mill-atturi peress li jipposjedu bi qbiela raba' li jiġi fuq wara tal-proprjetà li qegħda għand l-atturi b'ċens temporanju; (iv) illi l-kjamati in kawża u l-awturi tagħhom ilhom aktar minn sittin sena jeżerċitaw dritt ta' passaġġ mill-proprjetà konċessa lill-atturi.

Rat illi b'digriet tal-4 ta' Ġunju, 2019, stante l-mewt tal-attur, l-atti ġew trasfużi f'isem Maria Mifsud Bonnici, Josette Calleja nee' Mifsud Bonnici, Marie Darmanin nee' Mifsud Bonnici u l-Avukat Anna Mifsud Bonnici.

Rat il-provi mressqa mill-partijiet.

Rat in-noti ta' sottomissjonijiet ippreżentati mill-partijiet.

Rat il-verbal tas-seduta tat-13 ta' Ġunju, 2023 fejn il-kawża thalliet għas-sentenza.

Rat l-atti kollha.

Ikkunsidrat;

Provi.

Mill-provi mressqa jirriżulta illi l-atturi konjuġi Mifsud Bonnici akkwistaw permezz ta' kuntratt ippubblikat min-Nutar Dr Paul Pullicino fit-18 ta' Diċembru, 1972 kostruzzjoni konsistenti f'arkata, erba' alkovi, żewġt ikmamar, kostruzzjonijiet oħra flimkien ma' biċċa art kontigwa ta' kejl b'kollox ta' circa erba' u sebgħin qasab kwadril li jinsabu fi triq li mill-Gudja tmur lejn Ħal Luqa f'Bir Miftuħ limiti tal-Gudja, indikati fuq pjanta annessa mal-kuntratt, u dan b'titolu ta' emfitewsi temporanja għal 150 sena.¹ Fuq dan il-kuntratt ma hemm l-ebda referenza għal xi dritt ta' servitu' li jaggrava l-immobbli.

Skond l-attur il-Prim Imħallef Emeritus Profs. Giuseppe Mifsud Bonnici² huwa kien akkwista dan l-immobbli sabiex jibni mill-ġdid l-antik u jikkonfertih f'dar fil-kampanja pero' ftit taż-żmien wara l-Gvern kien ħabbar li ser jestendi sew l-ajrupost ta' Ħal Luqa b'mod li kien ser jiġi viċin din il-proprjetà u għalhekk kien abbanduna dak il-pjan. Żmien wara kien avvizinah ċertu Ganni Abdilla u talbu sabiex iħallih b'tolleranza juża l-proprjetà sabiex iħawwel xi xtieli. Huwa kien aċċetta bil-kondizzjoni li dan Abdilla joħroġ meta hekk jitolbu. Jgħid illi meta miet Ganni Abdilla kien mar ikellmu l-kjamat in kawża Pawlu Abdilla u talbu

¹ Kopja a fol. 16

² Affidavit a fol. 114

li jkompli flok missieru. Kien aċċetta bl-istess kondizzjoni. Żmien wara Pawlu Abdilla kien qallu li kien hemm xi barranin li qed jidhlu fil-post tal-atturi u talbu permess sabiex jagħmel rixtellu tal-ħadid kif fil-fatt eventwalment għamel bil-kunsens tiegħu u għaddielu ċavetta tal-katnazz. Fi Frar 2015 inqala disgwid peress li meta Pawlu Abdilla intalab sabiex joħroġ mill-fond tal-atturi peress li kien instab xerrej, Pawlu Abdilla irrifjuta. L-attur kien kostrett jistitwixxi kawża kontra Pawlu Abdilla u eventwalment ġie żgumbrat b'sentenza tal-Prim' Awla tal-Qorti Ċivili tal-25 ta' Frar, 2016.

L-attur xhed illi sussegwentment huwa kien tella ħajt diviżorju bejn il-proprjetà tiegħu u l-għalqa mqabbla lil Abdilla mill-Uffiċju Kongunt iżda l-għada l-ħajt ġie mwaqqa'. Sussegwentement l-attur inkariga terzi sabiex iqegħdu żewġ blokki kbar tal-konkos fl-entrata tal-proprjetà tiegħu pero' dawn ukoll tneħħew mal-lejl. Meta għamel rapport mal-Pulizija sar jaf illi l-Uffiċju Kongunt qalilhom li fuq l-art tal-atturi kien hemm dritt ta' passaġġ. Wara komunikazzjoni mal-Uffiċju Kongunt l-atturi pproċedew b'din il-kawża.

Peter Mamo, uffiċjal mill-Awtorità ta' l-Artijiet xhed³ li din l-art kienet oriġinarjament tal-Knisja u tagħta lill-attur b'ċens temporanju għal 150 sena. Meta sar il-ftehim bejn il-Gvern u l-Knisja d-dirett dominju għadda għand il-Gvern. Il-Kummissarju tal-Artijiet kien ħareġ skema kif il-bdiewa li jkunu *in solidum* flimkien fuq raba' jew inkella li ma kellhomx titolu jew inkella li kellhom titolu skadut setgħu japplikaw sabiex jiġu rikonoxxuti wara li jipprezentaw talba anness magħha affidavits u dokumenti rilevanti inkluż pjanta tar-raba' b'indikazzjoni minn fejn għandhom aċċess. Mamo jgħid illi f'dan il-każ partikolari il-gabillotti jindikaw fuq pjanta annessa mal-applikazzjoni tagħhom il-passaġġ ikkontestat mill-atturi. Spjega li l-pjanta turi tliet ħbula ta' art, tnejn minnhom għandhom passaġġ għaddej mal-ġenb tagħhom u dan il-passaġġ jibda mill-proprjetà tal-atturi. Ix-xhud jirreferi għall-pjanta Dok A annessa mar-rikors promotur tal-atturi u li tinsab esebita a fol. 4. Din hija l-pjanta li l-Uffiċju Kongunt kien għadda lill-Pulizija u li ġiet kontestata mill-attur.

Ostherius Aquilina, Operations Manager mal-Awtorità ta' l-Artijiet xhed⁴ dwar dak li irriżultalu mill-files li l-Knisja kienet għaddiet lill-Gvern u pprepara pjanta (fol. 65) biex juri dak li irriżultalu minn dawn il-files⁵. Fost id-dokumenti li dan ix-xhud ipprezenta hemm kopja ta' applikazzjoni⁶ li Andrew u Polly konjuġi Schembri ipprezentaw fis-16 ta' Jannar 2001 lit-Taqsima Proprjetà tal-Gvern sabiex flimkien ma' Anthony u Lorriane konjuġi Schembri jiġu rikonoxxuti bħala gabillotti tar-raba' f'Tas-Salib, Gudja Road Gudja, fejn indikaw li hemm servitu ta' passaġġ ("access") mir-"raba' ta' taħtu". Annettew mal-applikazzjoni tagħhom pjanta redatta mill-Perit Mario Scicluna fil-5 ta' Jannar 2001

³ Fol. 41

⁴ Fol. 58

⁵ Fol. 66 – 81 u 83 – 131.

⁶ Dok OA16 fl-envelope a fol. 81

fejn jidher il-passaġġ li jirreferu għalih fl-applikazzjoni, liema passaġġ għaddej mill-ġemb tar-raba' tal-atturi.

Xhed Raymond Bonnici, Property Manager tal-Arċidjoċesi ta' Malta. Huwa ppreżenta kopja tal-file li għandha l-Kurja fuq il-proprjetà mertu tal-kawża. Fost id-dokumenti li ppreżenta hemm ittra tal-Perit Rene Buttigieg datata 19 ta' Ġunju, 1969⁷ mibgħuta lill-attur li ġiet annessa mar-rikors li l-attur kien ippreżenta lill-Kurja fl-20 ta' Ġunju, 1969 sabiex jixtri l-proprjetà mertu tal-kawża. F'dik l-ittra l-Perit Buttigieg jagħti stima tal-ispejjeż meħtieġa sabiex l-istruttura li kienet fi stat dilapidat tiġi restawrata. Jikkonkludi hekk dik l-ittra:

"Spero di poter essere in grado di farLe avere la pianta indicante la costruzione suggerita, appena verra' risolta la questione della servitu di passaggio, e dopo avere inoltrato una richiesta formale all' Ufficio dei Lavori Pubblici per i permessi relativi." (sottolinear tal-Qorti).

Jirriżulta wkoll illi b'nota aggiuntiva mar-rikors tal-attur lill-Kurja Arċiveskovili ippreżentata fit-23 ta' Ġunju, 1969 jingħad fost affarijiet oħra illi:

"L'esponente e' informato che ci sono tre contadini che vantano diritti di locazione sul luogo. Questi pero' hanno assicurato l' esponente che non trovano nessuna difficoltà' per quello che e' progettato anche perche' l' uso che fanno del sito e' limitato al magazzinaggio degli arnesi agricoli in due o tre delle alcove...."

B'ittra tal-24 ta' Ottubru, 1969⁸ l-attur kien kiteb lill-kanċillier tal-Kurja Arċiveskovili fejn jingħad kif isegwi:

"B'referenza għar-Rikors prezentat fil-Kurja għar-rigward tal-proprjetà f'Bir Miftuħ kif indikata ahjar fil-kartegg anness ma l-istess Rikors, nixtieq ninfurmak illi jiena rnexxieli nirrintraccja tnejn mill-gabillotti li għandhom interess u cioe' Giovanni Abdilla u Emanuel Schembri u li magħhom wasalt f'arrangament. Illi pero' milli jidher hemm ohrajn interessati li billi ilhom zmien ma jikkoltivaw parti minn din il-proprjetà ma nistax nirrintraccjhom. Għaldaqstant, nitlobok gentilmint li ttipproċedi biex isir in-necessarju f'din il-prattika kif inhi, billi jiena bil-prezenti nassumi l-obbligi kollha necessarji skond il-ligi fil-konfront tal-gabillotti kollha, li għandhom xi dritt f'din il-proprjetà u li għalhekk jiena pront li nassumi r-responsabbilita kollha necessarja fil-kuntratt li eventwalment irid isir bejni u l-Amministratur Delegat ta l-istess Prebenda."

Il-kjamat in kawza Anthony Schembri xhed permezz ta' affidavit.⁹ Xhed illi hu u ħuh Andrew Schembri jaħdmu raba' imsejjaħ "Tas-Salib" jew "Ta' Vanja" fil-limiti ta' Bir Miftuħ jew il-Gudja tal-kejl ta' erbat itmiem, tomnejn kull wieħed. Huma kienu ħadu l-qbiela mingħand missierhom Emanuel Schembri li kien jikri dan ir-raba' mingħand il-Katidral tal-Imdina. F'idejn missierhom din ir-raba' kienet ilha madwar tletin sena

⁷ Dok. RB 4 a fol. 139

⁸ Dok RB 8 a fol. 144

⁹ Fol. 202

qabel għaddiha lilhom u qabel missierhom ir-raba kienet imqabbla lil missier ommhom, Anthony Cauchi. Huwa jirreferi għal riċevuta tal-qbiela f'isem Anthony Cauchi li tmur lura għat-13 ta' Ottubru, 1937. Fis-sena 1956 il-qbiela għaddiet f'idejn missierhom, filwaqt li missierhom għadda l-qbiela lil u lil ħuh fis-sena 1978. Jgħid li għandhom riċevuti tal-ħlas tal-qbiela ininterroett mis-sena 1937 sallum. Anthony Schembri spjega kif ir-raba' u r-razzett li kienu akkwistaw ir-rikorrenti kien f'idejhom sakemm ir-rikorrent kien talabhom iċedu l-qbiela. Xhed li huma aċċettaw li jċedu r-razzett u r-raba' ta' miegħu bil-kondizzjoni li jibqgħu jgħaddu mill-ħnejja tar-razzett dilapidat u minn fuq ir-raba' ta' miegħu li kienu akkwistaw ir-rikorrenti sabiex jaslu għar-raba tagħhom fuq wara. Jgħid li r-raba' mqabbel lilhom għadhom jaħdmu, illi għadhom iħallsu l-qbiela l-Uffiċju Kongunt u li għadhom jgħaddu mill-passaġġ minn fuq l-art tal-atturi. . Xhed illi kienu sabu l-passaġġ magħluq fis-27 ta' Jannar 2020 billi kien inbena ħajt tas-sejjeħ u huma neħhewh sabiex ikunu jistgħu jgħaddu għall-passaġġ in kwistjoni. Ikkonferma illi l-qbiela ilha fuqu mill-1978.

Xhed il-kjamat in kawza Andrew Schembri permezz ta' affidavit¹⁰. Jixhed xi ftit jew wisq dak li xhed ħuh. Ikkonferma li l-passaġġ għadhom jużawh sallum.

Il-kjamati in kawza Paul Abdilla u Loreto Abdilla xhedu permezz ta' affidavit.¹¹ Xhedu li huma bdiewa full-time u għandhom ir-raba' fl-akwati tal-proprjetà mertu tal-kawża. Ir-raba' mqabbla lilhom hija dik markata b'ħala porzjon A u kulurita blu fil-pjanta ezebita b'ħala Dok. OA1¹². Ir-raba' għandu kejl ta' circa tmint itmiem. Qabel kien imqabbel lil missierhom Giovanni Abdilla u qablu lil missieru. Jgħid li qabel kienu jaħdmu nofs ir-raba/gardina li hemm mar-razzett tal-atturi filwaqt li ta' Schembri kienu jaħdmu n-nofs l-ieħor. Illum ħadd minnhom ma għadu jaħdimha ir-raba' ta' mar-razzett. Xhedu illi għar-raba' tagħhom huma jidhlu direttament mit-triq u għalhekk ma għandhom l-ebda pretensjoni li jgħaddu minn fuq ir-raba' tal-atturi.

Il-kjamata in kawza Carmen Sylvester xhedet permezz ta' affidavit¹³. Xhedet illi hija bint Tuse' Scicluna li kellu bi qbiela ir-raba' Tas-Salib, fil-Gudja. Missierha miet fl-1 ta' April, 1995 u l-qbiela għaddiet fuq ommha Giovanna Anthida Scicluna, fuqha u fuq huwha Noel Scicluna. Xhedet illi ħadd mir-rikorrenti qatt ma avviċinohom u l-ewwel darba li saru jafu b'din il-kwistjoni kien meta irċewew l-atti li bihom infetħet il-kawża. Komplet tixhed:

"3. Il-passaġġ li hemm jgħaddi minn taht il-ħnejja minn dejjem konna nuzawh biex nidhlu għar-raba' tagħna u għandna nuzawh sal-lum. Dejjem minn hemm għaddejna. M'hemmx mod ieħor kif ngħaddu."

¹⁰ Fol. 213

¹¹ Fol. 209 u 210

¹² Fol. 66

¹³ Fol. 218

Ix-xhieda tal-kjamata in kawza Joan Antida Scicluna tikkorroborax x-xhieda ta' Carmen Sylvester.

Anna Maria Camilleri xhedet illi hi ma tużax il-passaġġ mertu tal-kawża odjerna peress li r-raba' tagħha tagħti direttament fuq it-triq.
Konsiderazzjonijiet tal-Qorti.

Permezz tal-kawża odjerna l-atturi qed jitolbu li l-Qorti tiddikjara "li ma hemm l-ebda dritt ta' passagg" li qed jaggrava l-proprjetà tagħhom. Il-konvenuti u uħud mill-kjamati in kawza jopponu din it-talba u jsostnu li l-proprjetà li tagħha l-atturi għandhom l-utile dominju temporanju hija soġġetta għal dritt ta' passagg a favur raba ieħor li jinsab aktar 'il ġewwa peress li huwa raba' interkjuż.

L-Eċċezzjoni tal-Kjamat in kawża Anna Maria Camilleri li ma hiex Leġittimu Kontradittur.

...omissis...

Għaldaqstant il-Qorti qed tiddeċiedi illi l-eċċezzjoni preliminari tal-kjamata in kawża Anna Maria Camilleri hija fondata, tiddikjara li ma hiex leġittimu kontradittur f'dawn il-proċeduri u tilliberaha mill-osservanza tal-gudizzju blispejjeż kontra min talab is-sejha tagħha fil-kawża.

Actio Negatoria Servitutis.

L-azzjoni promossa mill-atturi hija l-azzjoni negatoria servitutis. Azzjoni li s-sid jutilizza sabiex jitlob lill-Qorti tinnega lill-konvenut drittijiet konsistenti f'servitu' jew piżijiet oħra fuq il-proprjetà tas-sid li l-konvenut ikun jivvanta (Paul Agius vs. Michael Sultana - Qorti tal-Appell (Superjuri) - 30 ta' Ottubru 2001).

F'azzjoni negatoria servitutis, huwa l-oneru tal-attur li jġib il-prova tat-titolu tiegħu dwar il-fond immobiljari li jrid li jkun ħieles minn servitu pretiża mill-konvenut. Il-fond huwa preżunt liberu u għalhekk l-attur jeħtieġli biss li jġib il-prova li huwa sid tal-art in kwistjoni kif ukoll il-prova ta' molestja ta' dritt da parti tal-konvenut konsistenti fil-prova li l-konvenut eżerċita jedd ta' servitu fuq proprjetà tal-attur. Sodisfatti dawn iż-żewġ obbligi probatorji da parti tal-attur, l-oneru tal-prova jdur fuq il-konvenut li jeħtieġli jressaq provi sodisfaċenti li l-fond tiegħu igawdi minn servitu fuq il-fond tal-attur. Huwa għalhekk li din l-azzjoni hija ta' sura petitorja u tista' titressaq biss minn min hu sid tal-post, kontra min qiegħed jivvanta xi dritt ta' servitù u dan billi l-azzjoni petitorja tirrigwarda jeddijiet reali. (Joseph Piscopo et. v. Noel Seguna et. - Qorti tal-Appell (Superjuri) - 15 ta' Novembru, 2023; Antonio Ellul et vs. Leonardo Sacco et - Qorti tal-Appell Superjuri - 18 ta' Marzu 1974).

...omissis...

II-Liġi u I-Ġurisprudenza Applikabbli għal Servitu' ta' Mogħdija Mañluqa mil-Liġi

40. Il-jedd ta' passaġġ huwa servitu' mhux kontinwa¹⁴. Servitu' ta' passaġġ mañluqa mil-liġi tista' tkun jew għall-utilita' pubblika jew inkella għall-utilita' privata. Is-servitu' ta' passaġġ għall-utilita' privata per eċċellenza hija dik li l-liġi toħloq favur is-sid li l-proprjetà tiegħu ma tmissx ma' triq pubblika u li l-uniku mod sabiex jasal mill-proprjetà tiegħu għat-triq pubblika huwa billi jgħaddi minn fuq proprjetà ta' ħaddieħor. F'tali każ is-sid tal-fond interkjuż jista' jġieghel lis-sidien ta' fondi adjaċenti li jagħtuh il-mogħdija meħtieġa bi ħlas ta' kumpens skond il-ħsara li dak il-passaġġ iġib lis-sid tal-fond servjenti.¹⁵

Jekk il-proprjetà tkun saret interkjuża minn kull naħa b'riżultat ta' bejgħ, tpartit jew qasma, huma dawk li bieghu, partu jew qasmu li jaqa' fuqhom l-obbligu li jipprovdu passaġġ għat-triq pubblika lis-sid tal-art issa interkjuża.¹⁶

Il-jedd ta' passaġġ mañluq bil-liġi jispiċċa jekk jirriżulta illi bil-ftuħ ta' triq pubblika ġdida il-fond dominanti sar issa jmiss ma' dik it-triq pubblika ġdida; jew jekk jirriżulta illi l-fond dominanti interkjuż ġie magħqud ma' fond ieħor li jmiss ma' triq pubblika.¹⁷ L-azzjoni ta' sid ta' fond interkjuż sabiex jingħata aċċess għat-triq pubblika ma hiex suġġetta għall-preskrizzjoni.¹⁸

Is-servitujiet kontinwi li ma jkunux jidhru, u s-servitujiet mhux kontinwi, ikunu jew ma jkunux jidhru, jistgħu biss jiġu stabbiliti b'saħħa ta' titolu; huma ma jistgħux jiġu stabbiliti bil-preskrizzjoni jew bid-destinazzjoni ta' sid ta' żewġ fondi. L-eċċezzjoni għal din ir-regola ġenerali hija fil-każ ta' servitù ta' mogħdija għall-użu ta' fond jekk dan il-fond ma jkollux ħruġ ieħor fuq it-triq pubblika. F'tali ċirkostanza biss tapplika l-preskrizzjoni ta' tletin sena. Mod ieħor, jekk sid fond interkjuż juża passaġġ minn fuq art kontigwa għal aktar minn tletin sena, sid il-fond servjenti ma jkollux jedd jattakka dik is-servitu' fuq il-pretest li hemm art ta' sid ieħor li minn fuqha jista' jgħaddi s-sid tal-fond interkjuż.¹⁹

Prinċipji Regolanti l-Azzjoni Negatoria dwar Pretensjoni ta' Servitu ta' Passaġġ.

Id-duttrina u l-ġurisprudenza elaboraw il-prinċipji li ġejjin b'riferenza għall-actio negatoria servitutis b'mod ġenerali kif ukoll b'riferenza partikolari meta l-jedd pretiż huwa servitu' ta' passaġġ:

¹⁴ Art. 455 (3) Kap. 16

¹⁵ Art. 447 Kap. 16

¹⁶ Art. 448 Kap. 16

¹⁷ Art. 449 Kap. 16

¹⁸ Art. 451 Kap. 16

¹⁹ Art. 469 Kap. 16

- Fl-actio negatoria jeħtieġ li l-attur jipprova li huwa sid tal-proprietà milquta b'molestja ta' jedd ta' servitu. Dwar il-prova tat-titolu mhux mistenni l-probatio diabolica sabiex l-attur jipprova t-titolu tiegħu. (**Carmel D'Amato et. v. Baldacchino Holdings Limited - Qorti tal-Appell (Superjuri) - 26 ta' Mejju, 2021; Scicluna Enterprise (Gozo) Limited v. Michael Cini et - Qorti tal-Appell (Superjuri) - 26 ta' April, 2013.**)
- L-azzjoni negatorja tispetta biss lil sid il-fond li fuqu ħaddieħor jippretendi li tkun teżisti servitù u m'hijiex miftuħa għal min iżomm ġid immobbljari b'titolu ieħor, bħalma huma l-inkwilini jew, f'każ ta' raba', il-gabillotti. Iżda fil-każ ta' dawn tal-aħħar, huwa magħruf li, fejn jeżistu ċ-ċirkostanzi meħtieġa, tista' titressaq azzjoni msejsa fuq stat ta' fatt li jġib ma' xulxin ir-relazzjonijiet ta' kerrejja/gabillotti bejniethom "quoad possessum" (**Farrugia utrinque - Qorti tal-Appell (Superjuri) - 27 ta' Ġunju, 1960 (Kollez. Vol: XLIV.i.215);**
- Gialadrba l-attur jissodisfa l-oneru tal-prova impost fuqu; jgħaddi fuq il-konvenut l-oneru li jipprova l-eżistenza ta' servitu bl-immobbli tal-attur bħala l-fond servjenti.
- Preżunzjoni ta' servitu' ma hiex konsentita f'actio negatoria. Dubju dwar l-eżistenza ta' servitu għandu jwassal għall-esklużżjoni tas-servitu' u mhux għall-presunzjoni tagħha.
- Servitu' ta' passaġġ hija min-natura tagħha diskontinwa għaliex għall-eżerċizzju tagħha hu meħtieġ fil-waqt il-fatt tal-bniedem.²⁰ Il-fatt illi hemm sinjal permanenti bħal per eżempju bieb jew ħamrija imbattma fir-raba' ma jagħmilx b'hekk dik is-servitu' waħda kontinwa. (**Etienne Jeanne Formosa v. Anton u Rita konjuġi Piscopo - Qorti tal-Appell (Superjuri) - 11 ta' Frar, 2015).**
- B'mod ġenerali, arranġamenti verbali jew redatti fi skritturi privati dwar jedd ta' passaġġ ma joħolqux servitu għaliex din teħtieġ il-kuntratt pubbliku għall-kostituzzjoni valida tagħha, salv xi eċċezzjonijiet fosthom is-servitu' maħluqa bid-destinazzjoni tas-sid ta' żewġ fondi.
- Fond interkjuż jagħti lok għal servitu' ta' passaġġ neċessarju;
- Sabiex fond jitqies li jinsab magħluq minn kullimkien, l-interkjużura m'hemmx għalfejn tkun waħda assoluta, u interkjużura relattiva tagħti lok għal servitu' ta' passaġġ neċessarju, bħal meta mogħdija alternativa li tagħti għal fuq triq pubblika titqies perikoluża;
- Huwa l-oneru tal-konvenut li jġib il-prova li l-fond tiegħu huwa interkjuż minn kullimkien b'tali mod li ma għandux aċċess dirett bejn il-fond tiegħu u t-triq pubblika;

²⁰ Art. 455 (3) Kap. 16

- Sabiex interkjużura tagħti lok għall-jedd ta' mogħdija minn fuq fond li jmiss miegħu, jeħtieġ li dik l-interkjużura tkun l-effett ta' ġrajja indipendenti mir-rieda tas-sid tal-fond li jsir hekk magħluq minn kullimkien”(Maria Theresa Vella et. v. Ludgarda Cachia et. - Prim' Awla - 14 ta' Frar, 2019).
- Meta f'azzjoni negatoria wieħed jgħid li fond mhuwiex suġġett għal servitu', dan jista' jinkludi kemm il-każ fejn tali fond qatt ma kien suġġett għal servitu' kif ukoll il-każ fejn fl-imgħoddi kien hemm servitu' li ma tkunx għadha jew baqgħet teżisti, għal xi wieħed mill-modi maħsuba fil-liġi.
- Azzjoni Negatoria esperita b'suċċess twassal għal sentenza dikjaratorja dwar l-ineżistenza ta' servitu'. Huwa meqjus illi tali sentenza dikjaratorja ma hiex fiha infisha titolu eżekuttiv. It-titolu eżekuttiv jitnissel kemm-il darba titressaq ukoll it-talba sabiex il-konvenuti jiġu ordnati jjeqfu milli jkomplu jużaw passaġġ li ma jikkostitwixxi servitu'.²¹
- Sabiex tingieb prova sodisfaċenti dwar servitu' li ma ġietx maħluqa b'kuntratt, il-konvenut irid iressaq provi sodi, univoċi u konkordanti.
- Servitù tiġi stabbilita bid- "destinazzjoni ta' sid ta' żewġ fondi", meta jiġi ppruvat illi “ż-żewġ fondi, issa maqsuma, kienu tal-istess sid, u illi kien dak is-sid li qiegħed jew ħalla l-ħaġa fl-istat li minnu titnissel is-servitù”²².
- Sid ma jistax jikkostitwixxi servitu ta' passaġġ fuq art tiegħu stess.
- L-eċċezzjoni tal-preskrizzjoni akkwizittiva sollevata minn konvenut fl-actio negatoria ma tiswiex jekk mhux imressqa bħala eċċezzjoni formali b'indikazzjoni speċifika tal-artikolu tal-liġi applikabbli invokat mill-konvenut li jeċċepiha.
- L-arranġamenti dwar jeddijiet ta' passaġġ bejn il-gabillotti fuq qtajja kontigwi ta' raba' proprjetà ta' l-istess sid ma humiex atti konstitutivi ta' servitu ta' passaġġ.

Applikati dawn il-prinċipji ta' dritt għall-każ odjern il-Qorti tgħaddi sabiex tagħmel is-segweni konsiderazzjonijiet.

M'hemmx kuntrast bejn il-partijiet illi l-atturi huma sidien tar-razzett dilapidat u tar-raba' anness miegħu formanti l-immobbli li ġie akkwistat b'titolu ta' emfitewsi temporanja għal 150 sena bis-saħħa ta' kuntratt

²¹ Corte di Cassazione Taljan (9637/2020) - Sentenza tas-26 ta' Mejju 2020: “ ... la sentenza che, accogliendo un' azione negatoria servitutis, si limiti ad accertare l' inesistenza della servitu', non e' utilizzabile come titolo esecutivo per richiedere l' individuazione delle misure atte a garantire la protezione da turbative o molesti, ove sul punto non si sia pronunciato, con statuizione di condanna.....” Cassazione Civile, Sezione 6-3, Ordinanza 26-05-2020, n. 9637 (CED Cassazione 2020)

²² Art. 468 Kap. 16

ippubblikat min-Nutar Dr Paul Pullicino fit-18 ta' Diċembru, 1972. Jirriżulta wkoll illi l-Awtorità tal-Artijiet tippretendi illi r-raba' proprjetà tal-Gvern li tinsab 'il ġewwa mill-ġhalqa tal-atturi, mqabbla lil uħud mill-kjamati in kawża, tgawdi dritt ta' servitu ta' passaġġ minn fuq l-immobbli tal-atturi.

Sodisfatti l-ewwel żewġ rekwiżiti tal-oneru tal-prova fuq l-atturi f'din l-azzjoni negatoria, l-oneru tal-prova dar fuq il-konvenuti li jeħtiġilhom iresqu l-aħjar provi dwar l-eżistenza minnhom pretiża ta' servitu' ta' passaġġ fuq l-art tal-atturi.

Sat-18 ta' Diċembru 1972 l-immobbli/raba' illum tal-atturi u l-immobbli/raba' proprjetà tal-Gvern imqabbla lill-kjamati in kawża Andrew Schembri, Anthony Schembri, Carmen Sylvester u Joan Antida Scicluna, kienu kollha proprjetà tal-Kurja Arċiveskovili. Huwa minnu li kif tajjeb jgħidu l-kjamati in kawża, li l-attur kien jaf minn qabel ma akkwista l-art in kwistjoni li minn fuqha kienu jgħaddu l-bdiewa sabiex jaslu għar-raba' aktar 'il ġewwa. Huwa minnu wkoll illi f'korrispondenza bejn l-attur u l-Kurja qabel l-att ta' akkwist fis-sena 1972, l-attur kien wera l-intenzjoni li ser jasal fi ftehim mal-bdiewa tal-madwar li kienu jgħaddu/jaħdmu r-raba' li kien ser jakkwista kif ukoll mal-bdiewa tar-raba' tal-madwar. Pero' fuq il-kuntratt ta' konċessjoni emfitewtika temporanja ma ġiex dikjarat li fuq l-art konċessa lill-attur qed jinħoloq servitu' ta' passaġġ a favur l-art li tinsab aktar 'il ġewwa jew almenu li bħala stat ta' fatt fuq l-art konċessa kienu jgħaddu l-bdiewa sabiex jaslu sar-raba' tagħhom aktar 'il ġewwa.

Jirriżulta għalhekk illi sal-jum tal-kuntratt tat-18 ta' Diċembru, 1972 ma jistax jitqies li kien qed jiġi eżerċitat servitu' ta' passaġġ bejn raba u ieħor proprjetà tal-istess sid, f'dan il-każ il-Kurja, għaliex sid ma jistax joħloq servitu' fuq il-proprjetà tiegħu stess. Il-punctum temporis dwar l-allegat ħolqien ta' servitu ta' passaġġ f'dawn iċ-ċirkostanzi huwa meta r-razzett dilapidat u r-raba' ta' miegħu ġew trasferiti b'att inter vivos lill-attur fid-data imsemmija. Għalhekk is-sottomissjoni tal-kjamati in kawża²³ illi "Meta l-attur ha l-proprjetà b'cens temporanju, is-servitu' kienet ga teżisti...." ma hiex legalment fondata. Jekk ser jirriżulta li hemm servitu' ta' passaġġ din ma setgħatx ħadet il-ħajja qabel it-18 ta' Diċembru, 1972.

F'dan ix-xenarju, sabiex il-konvenuti jirnexxu fil-pretensjoni tagħhom li r-raba' li tinsab aktar 'il ġewwa minn dik tal-atturi tgawdi minn jedd ta' passagg fuq l-art tal-atturi, jeħtiġilhom l-ewwel u qabel kollox jippruvaw sodisfaċentement li dik ir-raba' hija interkjuża. Dan huwa r-raba' inberfel bil-kulur blu u bil-kulur aħmar fuq il-pjanta li tinsab a fol. 4 tal-proċess.

Sew il-konvenuti qua sidien kif ukoll il-kjamati in kawża qua gabillotti jinsistu li din ir-raba' proprjetà tal-Gvern huwa raba' interkjuż li m'għandux aċċess dirett għat-triq pubblika ħlief minn fuq l-art tal-atturi.

²³ Para 26 fol. 262

Jinvokaw għalhekk **Artikolu 447 tal-Kodiċi Ċivili** li jipprovdi illi:

(1) Is-sid li l-fond tiegħu m'għandux ħruġ fuq it-triq pubblika, jista' jgħid li l-fond ta' ma' għenbu li jagħtuh il-mogħdija meħtieġa, bi ftehim ta' kumpens proporzjonat għall-ħsara li għib dik il-mogħdija.

(2) Din il-mogħdija għandha ssir f'dik il-parti fejn tkun tal-anqas ħsara għall-persuna li fuq il-fond tagħha tiġi mogħtija."

Jirreferu wkoll il-konvenuti għall-Artikolu 469 (2) tal-Kap. 16 u jissottomettu illi għe ppruvat sodisfaċentement li l-passaġġ kontestat ilu jintuża għal numru sostanzjali ta' snin, ferm aktar mit-tletin sena kontemplat f'dak l-artikolu. Isostnu għalhekk illi fi kwalunkwe każ kienet tapplika l-preskrizzjoni akkwizittiva tas-servitu' ta' passaġġ għal art interkjuża.

L-istess sottomissjoni jagħmlu l-kjamati in kawża:

"28. Jirriżulta li r-raba' ta' l-esponent Anthony Schembri u Andrew Schembri, kif ukoll ta' Carmen Sylvester u Giovanna Anthida Scicluna ma għandhomx hrug fuq triq pubblika hlif għall-passaġġ li mit-triq jgħaddi mill-arkata fil-proprjetà tal-attur u jibqa' diehel mill-għelieqi sal-ahhar raba' tal-ahwa Schembri. **Dan huwa l-uniku dhul għalihom.** Dan l-istat ta' fatt ilu jezisti fil-memorja tan-nies interessati u l-familji tagħhom sa mill-inqas mill-1937...."

L-atturi fin-nota ta' sottomissjonijiet tagħhom jispjegaw illi "id-dritt ta' mogħdija jista' jiġi eżerċitat minn art oħra, li hija wkoll mqabbla mill-Uffiċju Kongunt, imma li tikkonsisti minn eghlieqi u mhux fond li jista' jinbena. Hemm il-possibilita' li dan id-dritt ta' passaġġ jingħata minn partijiet oħra tul l-istess triq, per eżempju mill-genb ta' għalqa li qeghda proprju attigwa għal proprjetà tar-rikorrenti.....Huwa għalhekk li r-rikorrenti qeghdin jissottomettu li l-intimati jistgħu jingħataw dritt ta' passaġġ minn għelieqi oħra li gew mqabblin mill-Uffiċju Kongunt."²⁴ Jgħaddu imbagħad l-atturi sabieħ jinvokaw in sostenn tas-sottomissjoni tagħhom **Artikolu 453 tal-Kodiċi Ċivili** li jipprovdi:

(1) Meta l-mogħdija jew l-akwedott ikunu jistgħu jittieħdu minn fuq żewġ fondi jew iżjed li jkun ta' sidien diversi, is-servitu' għandha tiġi stabbilita fuq dak il-fond li għal sidu tkun tal-anqas ħsara.

(2) Jekk is-servitu' ma tkunx ta' iżjed ħsara għal fond milli għal ieħor, is-servitu' tiġi stabbilita fuq il-fond fejn l-attur ikun jaqbel għal dak li jittlobha u dan ma jistax jagħzel fond ieħor mingħajr il-kunsens ta' sidu. 55.

Fi kliem ieħor l-atturi qed jgħidu illi għaladarba hemm raba' ieħor tal-Gvern bejn ir-raba' mqabbal lil uħud mill-kjamati in kawża u t-triq pubblika, ilpassaġġ għandu semmai jiġi mġoddi minn fuq proprjetà

²⁴ Paragrafu 11 tan-nota ta' sottomissjonijiet tal-atturi (fol. 236)

oħra tal-Gvern u mhux minn fuq art tal-privat kif inhi tal-atturi.

Fil-fehma tal-Qorti kull konsiderazzjoni tiddependi jekk ir-raba' tal-konvenuti li tinsab aktar 'il ġewwa mill-art tal-atturi, hiex fil-fatt interkjuża fit-termini tal-liġi.

X'Jikkostitwixxi Art Interkjuża.

Minn qari tad-disposizzjonijiet tal-liġi rilevanti jemerġi illi sabiex sid jista' jippretendi li fond tiegħu huwa interkjuż u allura ma għandux aċċess għal triq pubblika, jeħtieġu jipprova illi dik l-art partikolari hija kontigwa għal art jew artijiet oħra li min-naħa tagħhom imissu ma' triq pubblika; mhux biss, iżda għandu jipprova wkoll illi l-ebda art kontigwa li tmiss mat-triq ma hi ukoll proprjetà tiegħu.

Mod ieħor, fond ma jistax jitqies interkjuż fit-termini tal-liġi jekk jirriżulta illi l-istess sid tal-fond li jippretendi li hu interkjuż għandu wkoll fond ieħor adjaċenti li imiss ma' triq pubblika.²⁵

Tali konsiderazzjoni temerġi ċar minn qari tal-Artikolu 447 tal-Kap. 16 li jipprovdi illi sid ta' fond interkjuż jista' jġieġhel "sidien tal-fondi ta' maġenbu" sabiex jagħtuh il-mogħdija meħtieġa. Huwa mill-aktar evidenti illi meta l-istess sid għandu hu ukoll fond "maġenbu" li jmiss mat-triq pubblika, l-ebda jedd ta' passaġġ fuq art ta' ħaddieħor ma jiskatta bis-saħħa tal-Artikolu 447. Korrollari ta' tali konsiderazzjoni hija l-osservazzjoni illi f'tali ċirkostanzi ma jistax sid jippretendi li għandu jedd ta' passaġġ fuq art ta' ħaddieħor bis-saħħa tal-Artikolu 447 meta huwa stess jista' jgħaddi minn fuq art tiegħu stess sabiex jasal għat-triq pubblika.

Tajjeb jiġi mfakkar illi sas-sena 1972 sew l-art illum tal-atturi, sew il-kumplement tal-artijiet tal-madwar kienu tal-istess sid u għalhekk l-ebda biċċa raba' ma kienet tgawdi minn servitu' ta' passaġġ minn fuq ir-raba' kontigwu. F'dawk iċ-ċirkostanzi aktar jitqies li huwa servizz ta' passaġġ milli servitu' ta' passaġġ.

Bil-kuntratt tal-1972 huwa biss il-fond akkwistat mill-atturi li ma baqax talistess sid. Il-bqija baqgħu tal-istess sid, dak iż-żmien il-Kurja Arċiveskovili, kif baqgħu tal-istess sid meta dik l-art għaddiet għand l-Istat Malti.

Hija għalhekk infondata l-pretensjoni tal-konvenuti u tal-kjamati in kawża illi r-raba' li tinsab aktar 'il ġewwa mill-art tal-atturi taqa' fid-

²⁵ F'dan ir-rigward rilevanti dak li ġie dikjarat mill-Qorti ta' Kassazzjoni Taljan dwar provvedimenti legali simili għal tagħna rigward is-servitu' koattiva invokata mill-konvenuti:

La valutazione di interclusione di un fondo per la costituzione della servitù di passaggio coattivo deve essere condotta con riferimento all'immobile nel suo complesso e non per parti separate, cosicché non si ha interclusione quando una parte del fondo ha accesso alla via pubblica e sia collegabile con la parte che si assume interclusa - altrimenti risolvendosi la costituzione del passaggio coattivo nell'imposizione di un peso in danno del fondo altrui per esclusive ragioni di comodità. (Cassazione civile sez. II, n. 94/2023 del 30/01/2023)

definizzjoni ta' fond li m'għandux ħruġ fuq it-triq pubblika fit-termini tal-Artikolu 447 tal-Kap. 16. Dan l-artikolu jikkonferma l-azzjoni għall-jedd ta' passaggj neċessarju minhabba interkjużura tiġi eżerċitata kontra "sidien ta' fondi ta' maġenbu". Huwa inkonċepibbli li l-liġi tagħti jedd ta' passaggj minn fuq art ta' ħaddieħor meta l-istess sid għandu art oħra kontigwa li tmiss mat-triq pubblika.

Jekk wieħed iħares lejn il-pjanta Dok OA1 a fol. 66 tal-proċess isib illi l-immobbli tal-atturi huwa indikat bl-ittra B, ir-raba' li l-konvenuti qed isejnhulu interkjuż huwa dak imberfel bl-aħdar u bl-isfar. Ir-raba' imberfel bil-blu huwa wkoll proprjetà tal-Gvern imqabbel lil waħda mill-kjamati in kawza u jikkonfina mar-raba' tal-Gvern ukoll imqabbel lill-uħud mill-kjamati in kawza. F'dawn iċ-ċirkostanzi, il-Qorti ma tarax kif tista' l-Awtorità tal-Artijiet issostni illi l-art tagħha hija interkjuża meta biswit hemm art oħra tal-Gvern li tmiss ma' triq pubblika. Għalkemm ir-raba' tal-Gvern huwa imqabbel lil diversi persuni, is-sid kien u jibqa' wieħed u għall-finijiet tal-Artikolu 447. Jikkonsegwi illi sabiex mir-raba' tal-Gvern imberfel bl-aħdar u bl-isfar kif indikat fil-pjanta imsemmija, tasal sat-triq pubblika, mhux minnu li l-uniku mezz huwa li tgħaddi minn fuq l-art tal-atturi iżda hemm proprjetà oħra, ukoll tal-Gvern, li tinsab bejn ir-raba' in kwistjoni u t-triq pubblika. Meta l-liġi tipprovdi dwar proprjetà interkjuża wieħed għandu neċessarjament jifhem illi ma hemmx proprjetà oħra tal-istess sid illi tista' tipprovdi passaggj sat-triq pubblika.

Għall-kompletezza, tajjeb jiġi wkoll ikkunsidrat illi jekk fond ikun sar magħluq minn kull naha minhabba bejgħ, tpartit, jew qasma, dawk li jkunu bieghu, partu jew qasmu għandhom jagħtu l-mogħdija, bir-riġel, bil-bhima jew bil-karrettun u mingħajr jedd għal indenniz.²⁶

Isegwi minn dan illi dato ma non concesso illi r-raba' in kwistjoni hija raba interkjuża fit-termini tal-liġi, applika f'dan il-każ ir-regola l-oħra illi tenut kont li l-interkjużura pretiża mill-konvenuti hija skond it-teżi tagħhom riżultat tal-bejgħ da parti tal-predeċessor tagħhom tal-fond tal-atturi, jikkonsegwi illi huwa l-istess bejjegħ li jrid jipprovdi mogħdija fit-termini tal-Artikolu 448 u mhux ix-xerrej.

Kif inżamm fis-sentenza **Saviour Borg v. Stanislaw Borg** mogħtija mill-Prim' Awla tal-Qorti Ċivili fis-27 ta' Ġunju, 2002:

"Hu veru li l-artikolu 447 tal-Kodici Civili jagħti dritt ta' passaggj lil sid bicca art li m'għandux triq fi triq pubblika, però, l-artikolu ta' wara jiddisponi illi jekk il-fond ikun sar magħluq minn kull naha minhabba bejgħ, huma dawk li jkunu bieghu, li għandhom jagħtu l-mogħdija meħtieġa u mingħajr ebda indenniz....."

Il-konvenuta Awtorità tal-Artijiet naqset milli turi sodisfaċentement illi l-fond tagħha konsistenti f'diversi bċejjeċ ta' raba' li jmissu mal-fond tal-atturi u mat-triq pubblika tikwalifika bħala fond li "m'għandux ħruġ fuq it-triq pubblika." L-Awtorità tal-Artijiet waqgħet fl-iżball illi ikkonsidrat ir-

²⁶ Art. 448 Kap 16

raba' tal-Gvern imqabbel lill-kjamata in kawża Camilleri bħal donnu huwa proprjetà ta' terzi u mhux ukoll proprjetà tal-Gvern.

Għalhekk fil-fehma konsiderata ta' din il-Qorti il-konvenuti ma rnexxilhomx iresqu provi konvinċenti illi l-art tal-Gvern mertu ta' dawn il-proċeduri hija raba' interkjuża u li l-uniku aċċess għal triq pubblika huwa minn fuq l-art tal-atturi. Mankanti dan ir-rekwiżit sine qua non sabiex ikun applikabbli is-sub inċiż 2 tal-Artikolu 469; jikkonsegwi illi huwa applikabbli is-sub inċiż 1 tal-Artikolu 469 li jipprovdi illi s-servitujiet kontinwi li ma jidhrux u s-servitujiet mhux kontinwi, ikunu jew ma jkunux jidhru, (bħalma huwa l-jedd ta' passaġġ) jistgħu biss jiġu stabbiliti b'saħħa ta' titolu u li ma jistgħux jiġu stabbiliti la bil-preskrizzjoni u lanqas bid-destinazzjoni ta' sid ta' żewġ fondi.

Jekk verament il-konvenuta Awtorità tal-Artijiet tqis illi art pubblika tgawdi minn jedd ta' passaġġ neċessarju minhabba interkjużura fuq l-art tal-atturi, xejn ma żamma lura milli fil-kawża odjerna tressaq kontroll talba titlob sabiex jiġi dikjarat illi l-art tagħha hija interkjuża kif ukoll sabiex il-Qorti tistabbilixxi jedd ta' passaġġ forzat fuq l-art tal-atturi una volta fil-kuntratt tal-akkwist tal-1972 ma ssemma xejn li l-art mibjugħa kienet soġġetta għal servitu ta' mogħdija. Kif inżamm mill-Qorti ta' Kassazzjoni Taljan: "Nel giudizio di 'negatoria servitutis' il convenuto ha diritto di dimostrare l' interclusione del fondo e di chiedere la costituzione di una servitu' di passaggio, ma e' tenuto, in tal caso, a formulare un' espressa domanda riconvenzionale, perche' non e' la semplice allegazione dell' interclusione del fondo a costituire il corrispondente limite a carico dell' immobile gravato, ma solo l' accoglimento della domanda del proprietario del fondo intercluso." (Cass. Civ. N. 20325/2021 – Cassazione Civile, Sez II, ordinanza n. 20325 - 16 ta' Lulju, 2021)

Il-Qorti tista' tieqaf u tgħaddi sabiex tiċċad l-eċċezzjonijiet tal-konvenuti pero' ser tqis ukoll għall-kompletezza is-sottomissjonijiet li għamli l-imħarrka dwar l-akkwist tas-servitu ta' passaġġ bil-preskrizzjoni akkwizitiva.

Preskrizzjoni Akkwizitiva.

Il-konvenuti jinvokaw fin-nota ta' sottomissjonijiet tagħhom is-servitu' ta' passaġġ minn fuq l-art tal-atturi b'applikazzjoni tal-Artikolu 469 (2) tal-Kodiċi Ċivili li jipprovdi illi servitù ta' mogħdija għall-użu ta' fond tista' tinkiseb bil-preskrizzjoni ta' tletin sena, jekk dan il-fond ma jkollux ħruġ iehor fuq it-triq pubblika; u kull servitù oħra li, fil-11 ta' Frar, 1870, kienet għa miksura taht liġijiet ta' qabel, ma tistax tiġi attakkata.

Stabbilit illi r-raba' li tiġi wara l-art tal-atturi ma hiex art interkjuża fit-termini tal-liġi, il-preskrizzjoni akkwizitiva ma tapplikax. Kif inżamm mill-Qorti tal-Appell fis-sentenza **Dolores sive Doris Cauchi et. v. Angelo Mizzi et.** mogħtija fl-1 ta' Diċembru, 2021:

“Għall-finijiet ta’ akkwist ta’ servitu ta’ mogħdija bit-trapass ta’ iktar minn tletin (30) sena skont l-Art. 469(2) tal-Kodiċi Ċivili, m’huwiex biżżejjed li l-mogħdija tkun ġiet użata għal iktar minn tletin (30) sena. Hemm bżonn ukoll li l-artijiet tal-appellanti m’għandhom l-ebda mezz ta’ aċċess ieħor għal fuq triq pubblika.”

Kif rajna mix-xhieda tal-kjamati in kawza Andrew Schembri, Anthony Schembri, Carmen Sylvester u Joan Antida Scicluna, sew huma kif ukoll il-gabillotti ta’ qabilhom użaw il-passaġġ minn fuq l-art illum tal-atturi sabiex jaslu mit-triq pubblika għar-raba’ lilhom. Pero’ dan seħħ meta ir-raba’ kollu, inkluż dak li illum huwa tal-atturi, kien ta’ sid wieħed, dak iż-żmien il-Kurja Arċiveskovili.

Jekk għall-grazzja tal-argument biss il-Qorti kellha tinjora li hemm art oħra tal-Gvern li tista’ toffri passaġġ mir-raba’ tal-Gvern mertu tal-kawża għat-triq pubblika, u tikkonsidra r-raba’ tal-Gvern li tiġi fuq wara tal-art tal-atturi bħala art interkjuża, u allura jsir applikabbli Artikolu 469 (2), tinsorgi d-domanda jekk difiża ta’ l-eżistenza ta’ servitu bis-saħħa tal-preskrizzjoni akkwizitiva trentennali tistax tiġi kkunsidrata mingħajr ma tkun tresqet eċċezzjoni formali speċifika b’referenza wkoll għall-artikolu tal-liġi applikabbli. Fi kliem ieħor jekk tali eċċezzjoni hiex ammissibbli meta titressaq fin-noti ta’ sottomissjonijiet u mhux fl-eċċezzjonijiet għall-att promotur.

Mill-atti jirriżulta illi hadd mill-konvenuti ma ressaq l-eċċezzjoni tal-preskrizzjoni akkwizitiva. Fil-fehma konsiderata tal-Qorti, sabiex tali eċċezzjoni tista’ tiġi kkonsidrata kien meħtieġ li l-konvenuti mhux biss iressqu tali eċċezzjoni formalment iżda wkoll li jindikaw taħt liema artikolu tal-liġi qed iressqu tali difiża. Tenut kont li dan ma sarx il-Qorti tqis illi fi kwalunkwe każ, il-Qorti ma setgħatx tikkonsidra l-pretensjoni ta’ servitu bis-saħħa tal-preskrizzjoni akkwizitiva. Dan qed jingħad għall-kompletezza talkonsiderazzjonijiet, għaliex kif rajna ma rriżultax li r-raba’ tal-Gvern li jiġi wara l-art tal-atturi huwa raba’ interkjuż u allura ma jirriżultax lanqas li kien hemm mument fejn skatta t-terminu ta’ tletin sena sabiex javvera ruħu t-twelid ta’ servitu’ ta’ mogħdija bis-saħħa tal-preskrizzjoni akkwizitiva.

Decide.

Għal dawn il-motivi, l-Qorti qed taqta’ u tiddeċiedi din il-kawża billi,

1. Tilqa’ l-ewwel eċċezzjoni tal-kjamata fil-kawża Anna Maria Camilleri, tiddikjara illi ma hiex leġittimu kontradittur f’din il-kawża, u tilliberaha mill-osservanza tal-ġudizzju;
2. Tiċċad l-eċċezzjonijiet tal-kjamati fil-kawża l-oħra u l-eċċezzjonijiet tal-konvenuti peress li ma rriżultax li l-art tal-konvenuti tgawdi minn servitu ta’ mogħdija fuq l-art tal-atturi;
3. Tilqa’ l-ewwel talba tal-atturi, tiddikjara li ma hemmx servitu’ ta’ passaġġ li jaggrava l-proprjetà tal-atturi fuq imsemmija a favur il-

proprietà tal-konvenuti.

4. Tiċhađ it-tieni talba tal-atturi peress li ma tirriżultax azzjonabbli.

Bl-ispejjeż kontra l-konvenuti Awtorità tal-Artijiet u l-Uffiċju Kongunt, salv li l-ispejjeż tal-kjamati in kawża kollha minbarra l-kjamat in kawża Anna Maria Camilleri, għandhom jiġihallu minnhom stess."

RIKORS TAL-APPELL TAL-AWTORITÀ TAL-ARTIJET:

6. L-aggravji tal-Awtorità tal-Artijiet, in suċċint, huma s-segwenti:

"(1) Nuggas ta' apprezzament xieraq tal-provi:

L-Awtorità tal-Artijiet tilmenta li l-Ewwel Qorti m'għamlitx apprezzament xieraq tal-provi fir-rigward tas-segwenti:

(a) Konċessjoni a favur l-atturi mhux "libera u franka":

Il-kuntratt tat-18.12.1972 ma jsemmix li l-art ġiet konċessa franka u ħielsa minn kwalunkwe piż; tant hu hekk li f'it xhur qabel ma sar il-kuntratt il-Knisja ottjeniet il-kunsens tal-bdiewa tal-artijiet adjaċenti. (Ara digriet tal-14.02.1972) Targumenta li kien proprju għaliex igawdu drittijiet fuq l-art li kien meħtieġ il-kunsens tagħhom.

(b) It-titolu tal-attur u l-Ao *Negatoria Servitutis*:

Biex tirnexxi l-*Actio Negatoria Servitutis* jeħtieġ li jiġi ppruvat li l-attur huwa sid tal-proprjetà in kwistjoni. Ladarba l-atturi għandhom titolu ta' ċens temporanju ma jistgħux jitqiesu bħala proprjetarji tal-art.

(c) L-allegazzjoni tal-Passaġġ Alternattiv:

Il-passaġġ alternattiv iddeterminat mill-Ewwel Qorti mhux wieħed vijabbli stante li l-gabillotti diġa ddikjaraw li ma hemm ebda passaġġ ieħor li jista' jintuża biex jaċċessaw l-għelieqi li jaħdmu. Dan il-passaġġ alternattiv qatt ma ġie kkonfermat minn perit jew permezz ta' aċċess, u oltre hekk l-Ewwel Qorti bbażat il-konsiderazzjonijiet tagħha fuq il-ħsieb li l-artijiet għandhom sidien differenti, li mhux il-każ.

(2) Id-dritt ta' passaġġ kif regolat bil-liġi u l-każistika:

L-Awtorità tal-Artijiet issostni li d-dritt ta' passaġġ fuq il-proprjetà konċessa b'enfiteusi temporanja lill-attur fl-1972 jemani mil-liġi, speċifikament l-Artikolu 469(2) tal-Kodiċi Ċivili li jipprovdi li servitù ta' passaġġ tista' tiġi akkwistata bil-preskrizzjoni akkwizittiva ta' tletin sena jekk il-fond ma jkollux ħruġ ieħor fuq triq pubblika. Issostni li l-elementi meħtieġa biex japplika dan l-artikolu ġew sodisfatti. Hija telenkahom kif ġej:

(a) L-element tat-trapass ta' 30 sena:

Id-digriet tal-14.04.1972 huwa prova li d-dritt ta' passaġġ tal-gabillotti kien jippreċedi l-akkwist taċ-ċens da parti tal-atturi. Għalhekk is-servitù kien ilu jeżisti minn tal-anqas 40 sena ilu. Is-servitù kien diġa jeżisti u kien rikonoxxut.

(b) L-interkjużura tal-artijiet:

Kif jirriżulta mill-pjanta Dok OA1, l-artijiet kollha huma interkjużi mingħajr ebda aċċess għal triq pubblika. L-uniku aċċess hu minn fuq l-art konċessa lill-atturi.

(c) Il-bżonn t' aċċess jirriżulta minn ċirkostanzi indipendenti mill-volontà ta' min ikun qed jirreklama dak id-dritt:

Il-bżonn għall-aċċess tat-triq irriżulta minn ċirkostanzi li huma indipendenti mill-volontà tal-konvenuti. L-artijiet kienu oriġinarjament tal-Knisja u kienu diġa mqassma u mqabbla meta ġew trasferiti lill-Uffiċċju Kongunt u sussegwentement ġew reġistrati mal-Gvern ta' Malta.

(d) Is-sid ma jistax joħloq is-sitwazzjoni fejn ikollu bżonn l-aċċess hu stess:

Il-ħtieġa għall-passaġġ ma nholqotx mis-sid tal-artijiet, li huwa l-Gvern ta' Malta, iżda l-artijiet ġew reġistrati favur il-Gvern diġa interkjużi u b'dan id-dritt ta' passaġġ diġa *in vigore*.

(3) Konklużjoni:

L-Awtorità tenfasizza li għandha l-interess li tissalvagwardja d-drittijiet tal-gabillotti li jaħdmu l-artijiet viċin dik konċessa lill-atturi."

RISPOSTA TAL-ATTURI GĦALL-APPELL TAL-AWTORITÀ TAL-ARTIJIET (07.02.2024):

7. L-atturi wieġbu biex jagħtu r-raġunijiet tagħhom għaliex din il-Qorti għandha tiċhad l-appell tal-Awtorità tal-Artijiet u tikkonferma s-sentenza appellata.

RISPOSTA TAL-KJAMATI IN KAWŻA (flief Anna Maria Camilleri)

GĦALL-APPELL TAL-AWTORITÀ TAL-ARTIJET (21.02.2024):

8. Il-kjamati in kawża ukoll ipprezentaw it-tweġiba tagħhom wara l-appell tal-Awtorità tal-Artijiet. Huma ddikjaraw li jaqblu mal-appell li fih intalab li s-sentenza tiġi riformata billi:

- “i) tiġi kkonfermata fejn inlaqgħet l-ewwel eċċezzjoni tal-kjamata fil-kawża Anna Maria Camilleri li mhix il-leġittimu kontradittur;
- ii) tiġi kkonfermata fejn ġiet miċhuda t-tieni talba attriċi;
- iii) tiġi revokata fejn ġew miċhuda l-eċċezzjonijiet tal-konvenuti u tal-kjamati fil-kawża;
- iv) tiġi revokata fejn iltaqgħet l-ewwel talba attriċi;
- v) u minflok jintlaqgħu l-eċċezzjonijiet tal-konvenuti u konsegwentement dawk tal-kjamati fil-kawża.”

9. Filwaqt li ddikjaraw li qed jaderixxu mal-argumenti u s-sottomissjonijiet magħmula mill-Awtorità tal-Artijiet, aċċennaw ukoll għas-sottomissjonijiet li kienu għamlu quddiem l-Ewwel Qorti.

KWADRU TAL-FATTI FIL-QOSOR:

10. Fit-18 ta' Diċembru 1972 permezz ta' kuntratt fl-atti tan-Nutar Paul Pullicino, il-Kurja Arċiveskovili ta' Malta kkonċediet lill-Avukat Dr Giuseppe Mifsud Bonnici l-art in kwistjoni (*ossia* r-razzett dilapidat b'raba

annessa miegħu) b'ċens temporanju ta' 150 sena. Fl-istess inħawi l-Kurja kellha artijiet oħra, imqabbla lil diversi bdiewa.

11. Fil-kuntratt tal-konċessjoni enfitewtika, li permezz tagħha l-attur akkwista l-*utile dominium* tal-imsemmija art, ma ġiex dikjarat li minn fuq l-art konċessa lilu jgħaddu l-bdiewa biex jaċċedu għall-artijiet imqabbla lilhom iktar 'il ġewwa, u wisq anqas ma ġie dikjarat li kienet qiegħda tinħoloq servitù ta' passaġġ a favur ta' tali artijiet.

12. Għalkemm l-attur akkwista l-art bl-iskop li jikkonvertiha f'dar tal-kampanja, huwa abbanduna tali pjan. Għal diversi snin l-attur ippermetta lil Ġanni Abdilla, u wara mewtu lil ibnu Pawlu Abdilla, jużaw il-proprjetà b'tolleranza.

13. Fit-28 ta' Novembru 1991 kien sar ftehim bejn is-Santa Sede u l-Gvern dwar it-trasferiment lill-istat ta' dik il-proprjetà mmobbli f'Malta li mhijiex meħtiega mill-Knisja għal skopijiet pastorali – ftehim illum inkorporat fl-Att IV ta' 1992. Għalhekk id-*directus dominus* tal-art konċessa b'ċens lill-attur fl-1972 ma baqgħetx iktar il-Knisja iżda sar il-Gvern ta' Malta (li huwa wkoll is-sid tar-raba tal-inħawi).

14. Fl-2015 l-attur kien kostrett jirrikorri għal proċeduri ġudizzjarji sabiex Pawlu Abdilla jiġi ordnat joħroġ. Permezz ta' sentenza mogħtija

mill-Prim'Awla fil-25 ta' Frar 2016 l-istess Abdilla ġie ordnat jiżgombra mill-proprjetà.

15. Dik is-sena stess l-attur għalaq l-entrata tal-proprjetà tiegħu b'żewġ blokki kbar tal-konkos u sab li mal-lejl kienu tneħħew. Huwa għamel rapport l-Għassa tal-Pulizija ta' Hal Luqa. Fl-investigazzjonijiet li għamlet l-ispettur Casha ġiet mgħarrfa mill-bdiewa tal-inħawi li huma għandhom raba mqabbel għandhom mill-Uffiċċju Kongunt, u għalhekk talbet lill-istess Uffiċċju Kongunt l-informazzjoni neċessarja. L-Uffiċċju Kongunt infurmaha li hemm dritt ta' passaġġ li jgħaddi mill-proprjetà konċessa b'ċens lill-attur.

16. L-atturi għalhekk ipproċedew b'din il-kawża.

KUNSIDERAZZJONIJIET TA' DIN IL-QORTI DWAR L-APPELL TAL-AWTORITÀ TAL-ARTIJET:

17. Din il-Qorti sejra tqis l-aggravji tal-Awtorità tal-Artijiet fl-ordni li jidhriliha l-iktar xierqa, u mhux neċessarjament fl-ordni li ġew imressqa.

Jekk l-azzjoni negatorja tispettax lill-enfitewta temporanju:

18. L-Awtorità tal-Artijiet tfakkar li fl-*Actio Negatoria Servitutis* l-attur irid jipprova li huwa sid tal-art in kwistjoni. Taċċenna għall-fatt li l-atturi

għandhom biss konċessjoni enfitewtika temporanja favur tagħhom u għalhekk t'argumenta li ma setgħux jintavolaw din il-kawża.

19. L-atturi appellati da parti tagħhom jargumentaw li huma mpustaw din l-azzjoni tagħhom fuq *molestia di fatto* u mhux bħala l-*Actio Negatoria Servitutis*. Din il-Qorti assolutament ma taqbilx, għaliex minn qari kemm tal-premessi kif ukoll tat-talbiet joħroġ biċ-ċar li l-iskop tal-azzjoni hija li jiġi dikjarat li l-proprjetà in kwistjoni mhix gravata b'dritt ta' passaġġ (*ossia* servitù ta' passaġġ).

20. Madanakollu, l-*Actio Negatoria Servitutis* tista' fil-fatt tiġi esperita mill-atturi *qua* enfitewti temporanji, kuntrarjament għal dak li targumenta l-Awtorità tal-Artijiet. Issir referenza f' dan ir-rigward għall-insenjament ta' din il-Qorti tal-Appell fil-kawża “**Salvatore Gauci vs Gio Maria Sammut**”, deċiża fit-18 ta' Frar 1955. Din is-sentenza tikkonferma li l-enfitewta temporanju għandu dritt jipproponi l-azzjoni negatorja, li hija azzjoni reali. Dan kien każ fejn il-konċessjoni enfitewtika favur l-attur kienet spiċċat fil-mori tal-kawża u l-attur imbagħad beda jokkupa l-istess art b'titolu ta' lokazzjoni. Din il-Qorti tal-Appell kienet spjegat tajjeb l-effett tad-differenza fit-titoli li bihom l-attur kien qed jokkupa l-art, fejn irriteriet li sakemm kien għad kellu titolu ta' enfitewsi temporanja kellu dritt jagħmel l-azzjoni negatorja, iżda sussegwentement, meta imbagħad kellu titolu ta' kera, ma baqax jissussisti tali dritt għaliex id-dritt derivanti lill-konduttur

mil-lokazzjoni huwa wieħed personali, u mhux reali, b'hal mhu dak derivanti lill-enfitewta mill-konċessjoni enfitewtika.

“L-attur qiegħed jeżerċita l-azzjoni negatorja, biex jiġi dikjarat li dik is-servitù pretiża mill-konvenut, ma tikkompetix a favur tar-raba tal-konvenut, u biex l-istess konvenut jiġi inibit mill-eżerċizzju ta’ dik is-servitù...

...dik il-konċessjoni enfitewtika spiċċat fil-15 ta’ Awwissu 1954, bis-saħħa tad-dispożizzjoni tal-Art. 1609(1) tal-Kodiċi Ċivili li jgħid li l-enfitewsi temporanea tispicċa bl-għeluq taż-żmien miftiehem espressament, u l-fond bil-miljoramenti jingtradd “ipso jure” lill-padrin dirett...

Illi lanqas ma hu kkontestat li l-attur mis-16 ta’ Awwissu 1954 qiegħed jiddetjeni l-imsemmija biċċa raba b’titolu ta’ lokazzjoni... Issa huwa rikonoxxut illi d-dritt derivanti lill-konduttur mil-lokazzjoni huwa personali, u mhux reali, u għalhekk ma jikkompetux lil l-azzjoni reali, u fost dawn l-azzjonijiet hija kompriża dik “negatorja” eżerċitata bil-preżenti istanza. L-attur appellat issottometta fit-trattazzjoni orali li meta huwa ppromwova din il-kawża huwa kien għadu enfitewta tal-imsemmija porzjoni ta’ raba u għalhekk kellu d-dritt jeżerċita l-azzjoni minnu intentata; u kompla jgħid li din l-azzjoni ma tiġix nieqsa billi llum spiċċat l-enfitewsi, għaliex il-fatt għandhom jitqiesu kif kienu fil-mument li saret il-kawża.

...huwa veru li d-domanda ġudizzjarja għandha titqies in relazzjoni għall-fatti kif kienu meta l-istess domanda ġiet proposta, u li l-eżami tal-fondatezza jew le tad-domanda “ex tunc” ma jistax jiġi magħmul fuq kambjamenti ta’ fatt sussegwenti għad-domanda....; iżda fil-każ in eżami daww il-prinċipji ma jsibux l-applikazzjoni tagħhom, għar-raġuni li l-kambjamenti li saru matul il-kawża ma kinux relattivi għall-istat ta’ fatt eżistenti fl-inizju tagħha, imma dak il-kambjament jikkonsisti fiċ-ċessazzjoni, minħabba t-terminazzjoni tal-enfitewsi, tat-titolu ġuridiku li bis-saħħa tiegħu setgħet tiġi promossa l-azzjoni dedotta bl-att taċ-ċitazzjoni. U ladarba dak it-titolu spiċċa ma tistax tkompli tissussisti l-azzjoni li minnu tiddependi;

...Illi in bażi għal dak li ingħad fuq, l-azzjoni proposta ma tistax tikkompeti iżjed lill-attur. F’ dan is-sens l-appell tal-konvenut jistħoqqu jiġi milqugħ...”

Id-digriet tal-Kurja Arċiveskovili tal-14 ta' April 1972, u l-fatt li l-konċessjoni enfitewtika tat-18 ta' Diċembru 1972 ma ssemmix li l-art hija libera u franka:

21. L-Awtorità tal-Artijiet fl-appell tagħha tilmenta li l-Ewwel Qorti ma apprezzatx il-fatt li l-kuntratt tat-18 ta' Diċembru 1972, li bih l-art in kwistjoni ngħatat b'enfitewsi temporanja għal 150 sena lill-attur ma jsemmix li tali art kienet qiegħda tiġi konċessa libera u franka. Tilmenta wkoll li l-Ewwel Qorti ma tatx piż lid-digriet tal-Knisja tal-14 ta' April 1972, li jittratta t-talba tal-attur li tiġi konċessa l-art favur tiegħu, fejn fis-sezzjoni mmarkat bħala “*Parir tal-Kunsill Diocesan tal-Amministrazzjoni*” ġie ddikjarat:

“Vista la nota del ricorrente a fol 5, colla quale dichiara che i contadini che vantano diritti di locazione del luogo, interpellati dallo stesso, hanno dichiarato “che non trovano difficoltà per quello che è progettato”.

22. Targumenta li dan id-digriet juri li qabel ma kkonċediet l-art lill-attur, il-Knisja gābet il-kunsens tal-bdiewa tal-artijiet adjaċenti. Issostni li dan juri li d-dritt ta' passaġġ tal-bdiewa ta' dak iż-żmien kien diġà qiegħed jiġi rikonoxxut tant li kien meħtieġ il-kunsens tagħhom qabel mal-art ingħatat b'ċens lil terz. Iżżid tgħid illi li kieku l-art kienet libera u franka ma kienx ikun meħtieġ il-kunsens tal-bdiewa.

23. Fil-fatt din il-Qorti tosserva li mhuwix ikkontestat li qabel ma saret il-konċessjoni enfitewtika permezz tal-kuntratt tat-18 ta' Diċembru 1972 kienu ġew avvicinati l-gabillotti tal-inħawi mill-attur stess.

24. Jirriżulta li in segwitu għar-*"ricorso"* tal-20 ta' Ġunju 1969 li permezz tiegħu l-attur talab lill-Kurja Arċiveskovili titrasferielu (skont il-kondizzjonijiet u l-modalitajiet imposti minnha) l-bini dilapidat flimkien mal-art adjaċenti fil-kontrada ta' Bir Miftuħ, huwa ppreżenta nota aġġuntiva datata 23 ta' Ġunju 1969 fejn informa lill-Kurja *inter alia* li:

"L'esponente e' informato che ci sono tre contadini che vantano diritti di locazione sul luogo. Questi però hanno assicurato l'esponente che non trovano nessuna difficoltà per quello che e' progetto anche perche' l-uso che fanno del sito e' limitato al magazzinaggio degli arnesi agricoli in due o tre alcove..."

25. Hija proprju din is-silta li jagħmel referenza għaliha d-digriet tal-Kurja tal-14 ta' April 1972 li tirreferi għalih l-Awtorità appellanti f'dan l-aggravju tagħha. Għalkemm l-Ewwel Qorti fis-sentenza tagħha ma rreferietx speċifikament għad-digriet tal-Kurja tal-14 ta' April 1972 hija aċċennat għal din is-silta u fil-fatt iċċitatha wkoll. Mhux biss, iżda l-Ewwel Qorti qieset ukoll li mar-*"ricorso"* tal-attur tal-20 ta' Ġunju 1969 kien ġie anness dokument (**Dok A**) li huwa ittra mibgħuta lilu mill-Perit Rene Buttigieg fejn dan tal-aħħar kien irrefera għall-*"questione del servitù di passaggio"*:

*"Spero di poter esser in grado di farle avere la pianta indicante la costruzione suggerita, appena verra' risolta la **questione del servitù di***

passaggio, e dopo avere inoltrato una richiesta formale all'Ufficio dei Lavori Pubblici per i permessi relativi.

(enfasi kemm ta' din il-Qorti u tal-Ewwel Qorti)

u rreferiet ukoll għall-ittira tal-24 ta' Ottubru 1969 li l-attur kien kiteb lill-Kanċillier tal-Kurja Arċiveskovili fejn wara li nfurmah li kien wasal għal arrangament ma' tnejn mill-gabillotti li għandhom interess (Giovanni Abdilla u Emanuel Schembri) infurmah ukoll li kien hemm gabillotti li ukoll jidher li għandhom interess u li però ma kienx irnexxielu jirrintraċċjahom. L-attur fl-aħħar paragrafu ta' din l-ittira kien talab lill-Kanċillier sabiex jagħmel dak li hu neċessarju f'din il-prattika kif inhi u in *oltre* nfurmah li:

“...jiena bil-preżenti nassumi l-obbligi kollha neċessarji skont il-liġi fil-konfront tal-gabillotti kollha li għandhom xi dritt f' din il-proprjetà u li għalhekk jiena **pront li nassumi r-responsabbiltà` kollha neċessarja fil-kuntratt li eventwalment irid isir bejni u l-Amministratur Delegat tal-istess Prebenda.**”

(enfasi ta' din il-Qorti)


26. L-Ewwel Qorti għalhekk qieset li sa minn qabel mal-attur akkwista l-art konċessa lilu huwa kien jaf li hemm bdiewa li għandhom interess, u li kien anke informa lill-Kanċillier tal-Kurja Arċiveskovili li kien dispost li fil-kuntratt tal-konċessjoni enfitewtika jassumi l-obbligi kollha neċessarji skont il-liġi fil-konfront tal-bdiewa li għandhom dritt fuq l-art.

27. Kienet però korretta tqis ukoll li fil-kuntratt tal-konċessjoni enfitewtika tat-18 ta' Diċembru 1972 la ġie dikjarat li minn fuq l-art konċessa bħala stat ta' fatt jgħaddu bdiewa sabiex jaċċedu għar-raba

aktar 'il ġewwa, u wisq anqas ma ġie dikjarat li kien qiegħed jinħoloq **titolu ta' servitù fir-rigward**; dan minkejja l-fatt li bħala konsegwenza tal-konċessjoni enfitewtika l-art konċessa u l-art li tinsab aktar 'il ġewwa ma kinux ser jibqgħu għal kollox tal-istess sid (*stante* li l-attur sar l-*utile dominus* fuq l-art konċessa) u għalhekk nibtet il-ħtieġa li tinħoloq servitù ta' passaġġ għall-benefiċċju tal-bdiewa li jgħaddu minn fuqha. Għalhekk is-sempliċi fatt li fuq il-kuntratt tal-konċessjoni enfitewtika ma ġiex dikjarat li l-art hija libera u franka qajla hu ta' fejda għall-konvenuti.

Il-passaġġ alternattiv li ġie determinat mill-Ewwel Qorti:

28. L-Awtorità appellanti tilmenta li minkejja li ma ġiex pruvat li jeżisti xi forma ta' passaġġ alternattiv li jista' jintuża mill-bdiewa tal-artijiet adjaċenti, l-Ewwel Qorti, b'referenza għal **Dok OA1** (fol 66) ikkonkludiet li tali passaġġ alternattiv jeżisti.



29. L-Awtorità appellanti tirreferi għas-segwenti silta mis-sentenza appellata fejn l-Ewwel Qorti rriteniet hekk:

*“Jekk wieħed iħares lejn il-pjanta **Dok OA1** a fol. 66 tal-proċess isib illi l-immobbli tal-atturi huwa indikat bl-ittra B, ir-raba’ li l-konvenuti qed isejnhulu interkjuż huwa dak imberfel bl-aħdar u bl-isfar. Ir-raba’ imberfel bil-blu huwa wkoll proprjetà tal-Gvern imqabbel lil waħda mill-kjamati in kawża u jikkonfina mar-raba’ tal-Gvern ukoll imqabbel lill-uħud mill-kjamati in kawża. F’dawn iċ-ċirkostanzi, il-Qorti ma tarax kif tista’ l-Awtorità tal-Artijiet issostni illi l-art tagħha hija interkjuża meta biswit hemm art oħra tal-Gvern li tmiss ma’ triq pubblika. Għalkemm ir-raba’ tal-Gvern huwa imqabbel lil diversi persuni, is-sid kien u jibqa’ wieħed u għall-finijiet tal-Artikolu 447. Jikkonsegwi illi sabiex mir-raba’ tal-Gvern imberfel bl-aħdar u bl-isfar kif indikat fil-pjanta imsemmija, tasal sat-triq pubblika, mhux minnu li l-uniku mezz huwa li tgħaddi minn fuq l-art tal-atturi iżda hemm proprjetà oħra, ukoll tal-Gvern, li tinsab bejn ir-raba’ in kwistjoni u t-triq pubblika. Meta l-liġi tipprovdi dwar proprjetà interkjuża wieħed għandu neċessarjament jifhem illi ma hemmx proprjetà oħra tal-istess sid illi tista’ tipprovdi passaġġ sat-triq pubblika.”*

u tilmenta li l-Ewwel Qorti bbażat id-deċiżjoni tagħha li hemm passaġġ alternattiv minn fuq l-art imberfla bil-kulur blu purament minn fuq il-pjanta li ppreżenta r-rappreżentant tagħha.

30. L-Awtorità appellanti tenfasizza li l-ebda perit ma mar fuq is-sit biex jikkonferma l-vijabilità ta’ dan il-passaġġ alternattiv u jekk hux possibbli għall-bdiewa biex dawn, b’mod prattiku jużawh mhux biss biex jaċċessaw l-artijiet imqabbla lilhom bil-mixi, imma wkoll li huwa suffiċjenti li jgħorru l-għodda tagħhom ta’ kuljum. Tirreferi wkoll għax-xieħda ta’ Carmen Sylvester, waħda mill-kjamati fil-kawża, fejn qalet li dejjem kienu jgħaddu mill-ħnejja (cjoè mill-art konċessa lill-attur) u li “*m’hemmx mod ieħor kif ngħaddu*”. Tilmenta wkoll li l-Ewwel Qorti bbażat il-konsiderazzjonijiet

tagħha fuq il-ħsieb li l-art in kwistjoni (l-art konċessa lill-attur) u l-bqija tal-art huma ta' sidien differenti, u targumenta li l-passaġġ mertu ta' din il-kawża huwa fil-fatt fuq l-art tal-Gvern u għalhekk l-ebda sid ma qiegħed jiġi soġġett għal dan is-servitù.


31. L-ewwel nett jiġi ppreċiżat li għalkemm fuq l-art in kwistjoni l-Gvern (bħala suċċessur tal-Knisja) għandu d-*directum dominium*, l-atturi għandhom l-*utile dominium* temporanju u għalhekk wieħed irid jiddistingwi bejn l-art in kwistjoni u l-kumplament tal-art li hija mqabbla lill-bdiewa, li tagħha l-Gvern għandu kemm id-*directum dominium* kif ukoll l-*utile dominium*. Fil-fatt kif din il-Qorti spjegat iktar 'il fuq huwa proprju għaliex l-atturi għandhom l-*utile dominium* – u diment li jibqa' jkollhom tali *utile dominium* - li jispetta lilhom li jagħmlu din l-*Actio Negatoria Servitutis*.

32. Kwantu għal dak li jirriżulta mill-pjanta **Dok OA1**, din il-Qorti fil-fatt tikkondividi l-konklużjoni tal-Ewwel Qorti fis-sens li l-allegata “interkjużura” tar-raba tal-Gvern imberfel bl-aħdar u l-isfar ma hi interkjużura xejn ladarba dawn il-biċċiet raba jmissu ma' raba ieħor tal-Gvern imberfel bil-kulur blu li għandu aċċess dirett għal triq pubblika. Il-fatt li x-xhud Carmen Sylvester qalet li m'hemmx mod ieħor kif jaċċedu għat-triq ħlief minn fuq l-art konċessa lill-attur ma jfissirx li ma jistax jinħoloq passaġġ daqstant ieħor komdu għat-triq pubblika minn fuq ir-raba mberfel bil-kulur blu, liema raba huwa wkoll tal-Gvern u mqabbell lil

ħaddieħor. Fil-fatt mir-ritratti Fig. 2 u Fig. 3²⁷ jidher li l-entratura tar-raba mberfel bil-blu fuq il-pjanta **Dok OA1** tinsab biswit l-entratura (fejn hemm il ħnejja) tal-proprjetà konċessa lill-attur, u dawn ż-żewġ entraturi huma fl-istess livell mat-triq. Sabiex wieħed jifhem aħjar kif jinsabu, din il-Qorti fuq ir-ritratt Fig. 3 qed timmarka l-entratura tar-raba li hu mberfel bil-kulur blu fuq il-pjanta **Dok OA1** b'vleġġa blu u l-entratura tal-proprjetà konċessa lill-attur (fejn tinsab il-ħnejja) b'vleġġa roża. (Il-ħnejja tidher iktar ċara fuq Fig. 2).



²⁷ Fol 49 u 50



33. Għalkemm din il-Qorti ma tarax kif passaġġ alternattiv li jisbokka għal fuq ir-raba imberfel bil-blu jista' jkun inqas komdu minn dak mertu ta' din il-vertenza, fi kwalunkwe każ huwa nsenjat li n-nuqqas ta' kumdità ta' passaġġ ma tekwiparax l-interkjużura, iżda huwa biss meta l-passaġġ huwa diffikultuż jew perikoluż li l-proprjetà titqies bħala ekwiparabbli ma proprjetà interkjuża. Issir referenza f'dan ir-rigward għas-sentenza

mogħtija minn din il-Qorti tal-Appell fit-30 ta' Jannar 1956 fil-kawża fl-ismijiet ta' din il-Qorti fil-kawża fl-ismijiet **Giovanna Caruana vs Lucy**

Davies:

“Illi s-servitù ta' passaġġ hi servitù diskontinwa (Art. 492(3) Kod. Ċivili) li tista' biss tiġi stabbilita bis-saħħa ta' titolu u mhux ta' preskrizzjoni (Art. 506(1) Kod. Ċivili), ħlief meta l-fond ikun interkjuż, jiġifieri ma jkollux ħruġ ieħor fuq it-trieq pubblika; f' liema każ is-servitù tkun tista' tiġi akkwistata bil-preskrizzjoni ta' tletinn sena (Art. 506(2) Kod. Ċivili). Skond it-tagħlim kostanti tad-dottrina u tal-ġurisprudenza, għall-interklużjoni hu ekwiparat il-każ meta, għalkemm il-fond ikollu passaġġ fuq it-trieq pubblika, dan il-passaġġ joffri diffikolta` jew ikun perikoluż (Vol. XXI.II.453)...

...Rat in-nota tal-appell tal-attriċi...

Ikkunsidrat...

....l-għalqa tal-attriċi tikkonfina ma' passaġġ “Tal-Manan” li jiżbokka fuq mogħdija tal-blat li tagħti għal niżla mżersqa li twassal għat-trieq. Ċertament li din il-mogħdija, għalkemm mhux komoda, ma tistax tissejjaħ imprattikabbli minħabba inkomodu eċċessiv għal min jgħaddi minnha bir-riġel...Għaldaqstant ma jistax jingħad li l-għalqa hija interkjuża; lanqas b'mod relattiv.”

34. L-Awtorità appellanti incidentalment irreferiet għal din id-deċiżjoni biex tenfasizza li fejn raba għandu aċċess għal triq pubblika *tramite* passaġġ li jkun eċċessivament inkomodu għandu jitqies li tali raba huwa interkjuż. Iżda kif rajna, anke fejn l-aċċess għat-triq kien jikkonsisti f'niżla mżersqa, u għalhekk ċertament mhux wieħed komdu, ukoll ġie ritenut li dan mhux biżżejjed biex ir-raba jitqies bħala interkjuż.

Id-dritt ta' passaġġ kif regolat bil-liġi u l-każistika:

35. Fir-risposta ġuramentata tagħhom il-konvenuti eċċepew:

“2. Illi d-dritt ta’ servitù f’ dan il-każ huwa wieħed naxxenti mil-liġi.”

mingħajr ma speċifikaw x’liġi hi. Imbagħad fin-nota tas-sottomissjonijiet tagħhom invokaw l-Artikolu 469(2).

36. L-Ewwel Qorti rriteniet li anke kieku kellha *“għall-grazzja tal-argument”* tikkunsidra r-raba tal-Gvern li jinsab wara l-art konċessa lill-attur bħala wieħed interkuż, ħadd mill-konvenuti ma ressaq formalment l-eċċezzjoni tal-preskrizzjoni akkwizittiva u għalhekk ma setgħetx tikkonsidra l-pretenzjoni ta’ servitù bis-saħħa tal-preskrizzjoni akkwizittiva:

“Fil-fehma konsiderata tal-Qorti, sabiex tali eċċezzjoni tista’ tiġi kkonsiderata kien meħtieġ li l-konvenuti mhux biss iressqu tali eċċezzjoni formalment iżda wkoll li jindikaw taħt liema artikolu tal-liġi qed iressqu tali difiża. Tenut kont li dan ma sarx din il-Qorti tqis illi fi kwalunkwe każ il-Qorti ma setgħetx tikkonsidra l-pretenzjoni ta’ servitù bis-saħħa tal-preskrizzjoni akkwizittiva. Dan qed jingħad għall-kompletezza tal-konsiderazzjonijiet għaliex kif rajna ma rriżultax li r-raba tal-Gvern li jiġi wara l-art tal-atturi huwa raba interkuż u allura ma jirriżulta lanqas li kien hemm mument fejn skatta t-terminu ta’ tletin sena sabiex javvera ruħu t-twelid ta’ servitù ta’ mogħdija bis-saħħa tal-preskrizzjoni akkwizittiva.”

37. L-Awtorità appellanti fl-appell tagħha tgħid li kif ġie sottomess fir-risposta tal-Kummissarju tal-Artijiet, id-dritt ta’ passaġġ in kwistjoni jemani mil-liġi. Żiedet tgħid li *“B’mod iktar speċifiku, jemani mill-Artikolu 469 tal-Kap 16 tal-Liġijiet ta’ Malta”*. Dan l-artikolu jipprovdi li servitù ta’ mogħdija għall-użu ta’ fond (barra li tista’ tiġi stabbilita bis-saħħa ta’ titolu) tista’ tinkiseb bil-preskrizzjoni ta’ tletin sena jekk dan il-fond ma jkollux ħruġ

ieħor fuq triq pubblika. Taċċenna wkoll għall-każistika u d-dottrina fir-rigward. Issostni li s-servitù pretiż minnha effettivament inkiseb bil-preskrizzjoni ta' tletin sena *ai termini* tal-Artikolu 469(2), għaliex l-elementi kollha (inkluż li hemm raba interkjuż) ġew sodisfatti, u għaddiet biex telenka tali elementi.

38. Din il-Qorti ma tistax ma tosservax li t-tieni eċċezzjoni tal-konvenuti hija wisq vaga biex minnha jiġi nferit li r-referenza kienet għall-preskrizzjoni trentennali abbażi tal-Artikolu 469(2). In *oltre*, minkejja li l-Artikolu 2112 tal-Kodiċi Ċivili jipprovdi li:

“L-eċċezzjoni tal-preskrizzjoni tista' tingħata f'kull waqt tal-kawża, imqar fl-appell.”

L-Awtorità appellanti lanqas biss indenjat ruħha tqajjimha formalment f'dan l-istadju tal-appell.

39. Fi kwalunkwe każ, wieħed mill-elementi neċessarji sabiex servitù ta' passaġġ tiġi akkwistata bil-preskrizzjoni akkwizittiva ta' tletin sena (dak tal-interkjużura) huwa nieqes, kif irriżulta lil din il-Qorti fil-kunsiderazzjonijiet li diġà għamlet *supra*. Għalhekk l-Artikolu 469(2) ma jista' qatt ikun invokat b'suċċess mill-Awtorità appellanti.

40. Fid-dawl ta' dan kollu din il-Qorti ssib li l-appell tal-Awtorità tal-Artijiet huwa infondat u li s-sentenza appellata timmerita konferma.

DECIDE

41. Għal dawn il-motivi din il-Qorti qiegħda tiċċhad l-appell tal-Awtorità tal-Artijiet u tikkonferma s-sentenza appellata.

42. L-ispejjeż ta' dan l-appell għandhom jitħallsu mill-Awtorità tal-Artijiet.

Mark Chetcuti
Prim Imħallef

Grazio Mercieca
Imħallef

Mark Simiana
Imħallef

Deputat Reġistratur
jb